

தேர்தல் நிதிப் பத்திரங்களுக்கு எதிரான மனுக்கள்: அக்.31-இல் உச்சநீதிமன்றம் விசாரணை

புது தில்லி, அக்.28: அரசியல் கட்சிகளுக்கு நன்கொடை அளிப்பது தொடர்பான தேர்தல் நிதிப் பத்திரங்கள் திட்டத்தை எதிர்த்து தாக்கல் செய்யப்பட்ட மனுக்களை உச்சநீதிமன்றத் தலைமை நீதிபதி டி.ஒய்.சந்திரசூட் தலைமையிலான 5 நீதிபதிகள் அடங்கிய அரசியல் சாசன அமர்வு அக்.31-ஆம் தேதி விசாரிக்க உள்ளது.

இந்த அமர்வில் நீதிபதிகள் சஞ்சீவ் கன்னா, பி.ஆர்.கவாய், ஜெ.பி. பர்த்திவாலா, மனோஜ் மிஸ்ரா உள்ளிட்டோர் இடம்பெற்றுள்ளனர்.

அரசியல் கட்சிகளுக்கு நன்கொடை அளிப்பதில் வெளிப்படைத் தன்மையைக் கொண்டு வரும் நோக்கத்தோடு, தேர்தல் நிதிப் பத்திரங்கள் திட்டம் கடந்த 2018-இல் அறிமுகப்படுத்தப்பட்டது.

இதன்படி, மக்கள் பிரதிநிதித்துவச் சட்டம், 1951-இன் கீழ் பதிவுசெய்து, நடந்து முடிந்த மக்களவைத் தேர்தல் அல்லது மாநில சட்டப்பேரவைத் தேர்தலில் ஒரு சதவீதத்துக்கு அதிமான வாக்குகளைப் பெற்ற அரசியல் கட்சிகள், தேர்தல் நிதிப் பத்திரங்களைப் பயன்படுத்தி தனிநபர்கள், நிறுவனங்களிடமிருந்து நன்கொடை பெற முடியும்.

இந்நிலையில், இந்தத் திட்டத்தின் சட்ட அங்கீகாரம் குறித்து கேள்வியெழுப்பி காங்கிரஸ், மார்க்சிஸ்ட் ஆகிய கட்சிகள் சார்பில் உச்சநீதிமன்றத்தில் மனுக்கள் தாக்கல் செய்யப்பட்டன. ஜனநாயக சீர்திருத்தச் சங்கம் (ஏடிஆர்) சார்பிலும் பொதுநல மனு தாக்கல் செய்யப்பட்டது.

இலங்கை ராணுவம் பயிற்சி: இந்தியா ரூ.58.75 லட்சம் நிதியுதவி

கொழும்பு, அக். 28: இலங்கை ராணுவத்தின் பயிற்சிக்கு இந்தியா ரூ.58.75 லட்சம் நிதியுதவி அளிக்க உள்ளது.

இதுதொடர்பாக இலங்கைத் தலைநகர் கொழும்பில் உள்ள இந்திய தூதரகம் 'எக்ஸ்' தளத்தில் வெளியிட்ட பதிவு:

இந்தியா, இலங்கை ராணுவம் மற்றும் விமானப் படைகளின் 'மித்ரா சக்தி' கூட்டுப் பயிற்சி விரைவில் நடைபெற உள்ளது.

இதுதொடர்பாக இலங்கைக் கான இந்திய தூதர் (பொறுப்பு) சத்யாஞ்சல் பாண்டேயை சந்

தித்து, அந்நாட்டு மேஜர் ஜெனரல் சந்தனா விக்ரமசிங்க தலைமையிலான ராணுவ குழு வெள்ளிக்கிழமை ஆலோசனை மேற்கொண்டது.

அப்போது இலங்கை ராணுவத்தின் பயிற்சிக்கு 23 மில்லியன் இலங்கை ரூபாயை (இந்திய மதிப்பில் சுமார் ரூ.58,75,900) நிதியுதவியாக இந்தியா வழங்க உள்ளது என்று அந்தக் குழுவிடம் சத்யாஞ்சல் பாண்டே தெரிவித்தார்.

அதற்கு அந்தக் குழு நன்றி தெரிவித்தது என்று பதிவிடப்பட்டது.

111 பதக்கங்களுடன் இந்தியா சாதனை



நீரஜ் யாதவ்



திலிப் மஹாடு



பாரா செஸ் தங்கம்

ஹாங்ஷென், அக். 28: ஹாங்ஷென் ஆசிய பாராலிம்பிக் போட்டியில் இந்திய அணி 29 தங்கத்துடன் மொத்தம் 111 பதக்கங்களை கைப்பற்றி வரலாறு படைத்தது.

சீனாவின் ஹாங்ஷென் நகரில் ஆசியப் போட்டிகள் முடிந்தபின்னர் பாராலிம்பிக் போட்டிகள் நடைபெற்று வருகின்றன. இதில் மொத்தம் 29 தங்கம், 31 வெள்ளி, 51 வெண்கலம் என மொத்தம் 111

பதக்கங்களை கைப்பற்றி இந்திய அணி சாதனை படைத்துள்ளது.

கடந்த 2010-இல் சீனாவின் குவாங்ஷுவில் முதல் ஆசிய பாராலிம்பிக் போட்டிகள் நடைபெற்றன. அதில் 14 பதக்கங்களுடன் இந்தியா 15-ஆவது இடத்தையே பிடித்திருந்தது.

இதுதொடர்பாக மத்திய விளையாட்டு அமைச்சர் அனுராக் தாகூர் கூறியதாவது:

அடிமட்ட அளவில் விளையாட்டு வீரர்களின் திறமைகளை மேம்படுத்த மத்திய அரசு தீவிரமாக செயலாற்றியது. இதன் விளைவாக சர்வதேச அளவில் பதக்கங்களை குவித்து வருகிறோம். கடந்த 2014 ஆண்டைக் காட்டிலும் மூன்று மடங்கு விளையாட்டுக்கு நிதி ஒதுக்கப்பட்டுள்ளது என்றார்.

கடைசி நாளான சனிக்கிழமை

4 தங்கம் உள்பட 12 பதக்கங்களை வசப்படுத்தியது இந்தியா. ஆடவர் ஈட்டி எறிதலில் எஃப் 55 நீரஜ் யாதவ்,

400 மீ டி 47 பந்தயத்தில் திலிப் மகாடு தங்கம் வென்றனர். செஸ் ஆட்டத்திலும் இந்தியா தங்கம் வென்றது. இப்போட்டிக்கு மொத்தம் 313 பேர் கொண்ட அணியை இந்தியா அனுப்பி இருந்தது குறிப்பிடத்தக்கது.

ரூ.122 கோடியில் நெல் சேமிப்பு கிடங்குகள் அமைக்க உத்தரவு

சென்னை, அக். 28: தமிழ்நாடு நுகர்பொருள் வாணிபக் கழகம் மூலம் ரூ.122 கோடியில் பல்வேறு இடங்களில் நெல் சேமிப்புக் கிடங்குகள் அமைக்க ஆணை பிறக்கப்பட்டுள்ளதாக உணவுத் துறை அமைச்சர் அர. சக்கரபாணி கூறியுள்ளார்.

அவர் சனிக்கிழமை வெளியிட்ட அறிக்கை:

தஞ்சாவூர், திருவாரூர், கடலூர் ஆகிய டெல்டா மாவட்டங்களில் 65,000 மெட்ரிக் டன் கொள்ளளவு கொண்ட மேற்கூரை அமைப்புடன் கூடிய நெல் சேமிப்புக் கிடங்குகள் கட்ட ரூ.45 கோடி மதிப்பீட்டிலான பணிகளுக்கு அனுமதி அளிக்கப்பட்டுள்ளது.

செங்கல்பட்டு, காஞ்சிபுரம், மதுரை ஆகிய டெல்டா அல்லாத மாவட்டங்களில் 52,000 மெட்ரிக் டன் கொள்ளளவு கொண்ட மேற்கூரை அமைப்புடன் கூடிய நெல் சேமிப்புக் கிடங்குகள் கட்ட ரூ.50 கோடி மதிப்பீட்டிலான பணிகளுக்கும் அனுமதி அளிக்கப்பட்டுள்ளது.

உணவுப் பொருள்களின்

சேமிப்புக் கொள்ளளவை அதிகப்படுத்துவதற்காக மொத்தம் 6,500 மெட்ரிக் டன் கொள்ளளவில் திருவள்ளூர் மாவட்டத்தில் ராமகிருஷ்ணராஜபேட்டையிலும், மதுரை மாவட்டத்தில் மதுரை மேற்கிலும், விருதுநகர் மாவட்டத்தில் வெம்பக் கோட்டையிலும் நெல் சேமிப்புக் கிடங்குகள் கட்ட ரூ. 12 கோடி மதிப்பீட்டிலான பணிகளுக்கும் அனுமதி அளிக்கப்பட்டுள்ளது.

காஞ்சிபுரம், மதுரை, நீலகிரி ஆகிய மூன்று மாவட்டங்களில் மொத்தம் 8,500 மெட்ரிக் டன் கொள்ளளவு கொண்ட மூன்று புதிய வட்ட செயல்முறைக் கிடங்குகள் கட்ட ரூ. 15.5 கோடி மதிப்பீட்டிலான பணிகளுக்கும் அனுமதி அளிக்கப்பட்டுள்ளது.

மொத்தமாக ரூ.122.5 கோடி மதிப்பீட்டிலான பணிகளுக்கு முதல்வரால் ஒப்புதல் அளிக்கப்பட்டு அரசாணைகள் வெளியிடப்பட்டுள்ளன. அதற்காக முதல்வருக்கு நன்றி என்று அவர் கூறியுள்ளார்.

பசம்பொன்னில் முத்துராமலிங்கத் தேவர் குருபூஜை தொடக்கம்

கமுதி, அக். 28: ராமநாதபுரம் மாவட்டம், கமுதி அருகேயுள்ள பசம்பொன்னில் முத்துராமலிங்கத் தேவர் ஜெயந்தி, குருபூஜை விழாயாக சாலை பூஜைகளுடன் சனிக்கிழமை தொடங்கியது.

சுதந்திரப் போராட்ட வீரரும், ஆன்மிகவாதியுமான முத்துராமலிங்கத் தேவரின் 116-ஆவது ஜெயந்தி விழா, 61-ஆவது குருபூஜை ஆகியவை அரசு விழாவாக திங்கட்கிழமை அவரது நினைவிடத்தில் நடைபெறவுள்ளன.

இதையொட்டி, லட்சார்ச்சனை பெருவிழா, வருஷாபிஷேகம், யாக சாலை பூஜைகள் தேவர் நினைவிடத்தில் அதன் பொறுப்பாளர்கள் காந்திமீனாள் அம்மாள், தங்கவேலு, பழனி, ராஜா ஆகியோர் முன்னிலையில் தொடங்கின.

பிள்ளையார்பட்டி பிச்சைக் குருக்



பசம்பொன் முத்துராமலிங்கத் தேவர் நினைவிடத்தில், அவரது சிலைக்கு புனித நீரால் அபிஷேகம் செய்த சிவாச்சாரியர்கள்.

கள் தலைமையில் சிவாச்சாரியர்கள் பூஜைகளை செய்தனர்.

தொடர்ந்து, சிவாச்சாரியர்கள் புனித நீரால் தேவர் சிலைக்கு அபிஷேகம் செய்து, சிறப்பு பூஜை செய்தனர். பின்னர், அங்குள்ள முருகன், விநாயகர் கோயிலில் சிறப்பு பூஜை செய்யப்பட்டு, முதல் நாள் விழா ஆன்மிக விழாவாக காலை 7.35 மணிக்குத் தொடங்கியது. மாலை

யில் திருவிளக்கு பூஜையும், இரவில் தேரோட்டமும் நடைபெற்றன.

ஞாயிற்றுக்கிழமை (அக். 29) அரசியல் விழா நிகழ்ச்சிகள் நடைபெறுகின்றன. 30-ஆம் தேதி தேவர் குருபூஜை அரசு விழாவாக நடைபெறுகிறது. அன்றைய தினம் அரசியல் கட்சிப் பிரமுகர்கள், சமூக அமைப்பினர் தேவர் சிலைக்கு மரியாதை செலுத்துகின்றனர்.

கம்பனுக்கு கழகம் அமைப்பது தில்லிவாழ் தமிழர்களின் கடமை

நமது நிருபர்
புது தில்லி, அக். 28: தில்லியில் கம்பனுக்கு கழகம் அமைப்பது தில்லிவாழ் தமிழர்களின் கடமையும் உரிமையும் ஆகும் என்று உச்சநீதிமன்ற ஓய்வு பெற்ற நீதிபதி வெ.ராமசுப்பிரமணியன் தெரிவித்தார்.

தில்லிக் கம்பன் கழகத் தொடக்க விழா தில்லி தமிழ்ச் சங்கத்தின் திருவள்ளுவர் கலையரங்கத்தில் சனிக்கிழமை நடைபெற்றது. நிகழ்ச்சிக்கு நடிகர் சிவகுமார் தலைமை வகித்தார். உச்சநீதிமன்ற ஓய்வு பெற்ற நீதிபதி வெ.ராமசுப்பிரமணியன் கலந்துகொண்டு தில்லிக் கம்பன் கழகத்தைத் தொடங்கிவைத்துப் பேசியதாவது:

தில்லியில் கம்பனுக்கு கழகம் அமைப்பது என்பது தில்லிவாழ் தமிழர்களின் கடமையும் உரிமையும் ஆகும் என நம்புகிறேன். அதற்குக் காரணம் வரகனேரிவேங்கடேச சுப்ரமணிய ஐயர் எனும் வ.வே.சு.ஐயர், தாம் சிறையில் இருந்தபோது, கம்பராமாயணம் தொடர்புடைய நாலாயிரம் பாடல்களை ஆங்கிலத்தில் மொழிபெயர்த்து 'கம்பராமாயணம் ஓர் ஆய்வு' என்று ஆங்கிலத்தில் எழுதினார்.

வால்மீகியின் பாத்திரப் படைப் புகளை விஞ்சும் வகையில், கம்பராமாயண பாத்திரப் படைப்புகள் இருப்பதை அந்த நூலில் அவர் எழுதியிருந்தார். அந்த நூலில் கடைசியில் சீதையைப் பற்றி அவர் எழுதுவதாக முடிவு செய்து இருந்தார். இந்நிலையில், 1925-இல் அவர் மரணமடைந்தார். ஆனால், 'கம்பராமாயணம் ஓர் ஆய்வு' (கம்பராமாயணம் ஏ ஸ்டடி) எனும் அந்த நூல், வ.வே.சு.

உச்சநீதிமன்ற முன்னாள் நீதிபதி வெ.ராமசுப்பிரமணியன்



தில்லிக் கம்பன் கழகத் தொடக்க விழாவில் பங்கேற்ற உச்சநீதிமன்ற ஓய்வு பெற்ற நீதிபதி வெ.ராமசுப்பிரமணியன், நடிகர் சிவகுமார், இலங்கை கம்பவாரிதி ஜெயராஜ் உள்ளிட்டோர்.

ஐயர் மறைந்து 25 ஆண்டுகளுக்குப் பிறகு தில்லியில் தமிழ்ச் சங்கத்தில் தான் பதிப்பிக்கப்பட்டது. இந்தக் காரணத்தால் கம்பன் கழகம் தில்லியில் இருந்துதான் தொடங்கி இருந்திருக்க வேண்டும்.

விடுதலைப் போராட்டத்தில் பங்குபெற்ற காரணத்தால் லண்டனில் அவர் தங்கியிருந்த விடுதியை லண்டன் நகர காவல் துறையினர் சுற்றி வளைத்ததை அறிந்து சீக்கியர்போல வேடம் அணிந்து கொண்டு குறைந்தபட்ச உடைமைகளை எடுத்துக் கொண்டு அங்கிருந்து வெளியேறினார் வ.வே.சு.ஐயர். மிகக்குறைந்த உடைமைகளுடன் வெளியேறிய அவரிடம் இருந்தவற்றில் ஒன்றுதான் கம்பராமாயண நூல்.

கம்பனை ஆங்கிலேயர்களுக்கு அறிமுகப்படுத்திய ஒரு நூலை தமிழ்நாடு பதிப்பிக்கவில்லை; தில்லி தமிழ்ச் சங்கம் பதிப்பித்தது என்கிற காரணத்தால்தான் இந்த நிகழ்ச்சிக்கு ஒரு முக்கியத்துவம்

இருப்பதாக நான் கருதுகிறேன். தமிழ் மொழி இறைவனால் கொடுக்கப்பட்ட மொழி என்பதையும், அது ஒரு சிரஞ்சீவி மொழி என்பதையும் முதன்முதலில் பதிவு செய்தவர் கம்பன். அதாவது, சிவ பெருமான் தந்த தமிழை இந்த உலகுக்கு அகத்தியன் தந்ததால் இது இறைவனால் தரப்பட்ட மொழி என்பதை கம்பர் பதிவு செய்துள்ளார். அதனால்தான் மகாகவி பாரதியார், கம்பனின் புகழை தனது பாடலில் எடுத்துரைத்துள்ளார்.

சீதையைப் பற்றி வ.வே.சு. ஐயர் குறிப்பு வைக்கவில்லை என்ற குறை வரக் கூடாது என்பதற்காக தில்லி தமிழ்ச் சங்கத்தில் பெயர் சொல்ல விரும்பாத உறுப்பினரைக் கொண்டு சீதையின் அத்தியாயம் ஆங்கிலத்தில் எழுதப்பட்டு, அந்த நூல் 1950-இல் பதிப்பிக்கப்பட்டது என்பதில் பெருமகிழ்ச்சி அடைகிறேன் என்றார் அவர்.

இந்நிகழ்ச்சியில் முதன்மைவிருந்தினராகப் பங்கேற்ற சிபிஐ முன்

னாள் இயக்குநர் டி.ஆர். கார்த்திகேயன், வால்மீகியின் உருவப்படத்தை திறந்துவைத்தார். கம்பன் உருவப்படத்தை புதுவை சட்டப் பேரவை முன்னாள் தலைவர் வி.பி. சிவக்கொழுந்து திறந்துவைத்து வாழ்த்திப் பேசினார்.

கர்நாடக சங்கீத சபா பொதுச் செயலர் ஆர்.மகாதேவன், தில்லி அரசின் முதன்மைச் செயலர் ஏ.அன்பரசு, தில்லி தமிழ்ச் சங்கத் துணைத் தலைவர் ராகவன் நாயுடு, பொதுச் செயலர் இரா.முகுந்தன் ஆகியோர் முன்னிலை வகித்தனர். கம்பன் கழகச் செயலர் எஸ்.பி. முத்துவேல் வரவேற்புரையாற்றினார். நிறுவனரும் தலைவருமான கே.வி.கே. பெருமாள் நோக்கவுரையாற்றினார்.

நிகழ்ச்சியில் நடிகர் சிவகுமார், இலங்கை கம்பவாரிதி ஜெயராஜ் ஆகியோர் உரையாற்றினர்.

இந்நிகழ்ச்சியின் இரண்டாம் நாள் விழா நூயிற்றுக்கிழமை நடைபெறுகிறது.

காஸாவில் போர் நிறுத்தம்: ஐ.நா. தீர்மானம்


நியூயார்க், அக்டோபர் 28: இஸ்ரேல் ராணுவம் மற்றும் காஸாவின் ஹமாஸ் ஆயுதக் குழுவின் இடையே போர் நிறுத்தம் வரும் குழுவில், அங்கு மனிதாபிமான அடிப்படையில் உடனடியாகப் போர் நிறுத்தம் மேற்கொள்ள அழைப்பு விடுத்தது. ஐ.நா. பொதுச் சபையில் தீர்மானம் நிறைவேற்றப்பட்டது. தீர்மானத்துக்கு ஆதரவாக 120 நாடுகளும், எதிராக 14 நாடுகளும் வாக்களித்தன. இந்தியா உள்ளிட்ட 45 நாடுகள் வாக்கெடுப்பில் பங்கேற்கவில்லை. 'பயங்கரவாதம் மிகக் கொடியது' என்று குறிப்பிட்டு, தீர்மானம் மீதான வாக்கெடுப்பை இந்தியா தவிர்த்தது.

இஸ்ரேல் மீது காஸாவின் ஹமாஸ் ஆயுதக் குழுவின் கடந்த 7-ஆம் தேதி கடும் தாக்குதலை தொடுத்தனர். ராக்கெட்டுகளை வீசியும், நிலம்-நீர்-வான் வழியாக மனடுருவியும் தாக்குதல் நடத்தியதோடு, இஸ்ரேலியர்கள் பலரை பிணைக்கையாகப் பிடித்துச் சென்றனர். இதை யடுத்து, ஹமாஸ் ஆயுதக் குழுவினரைக் குறிவைத்து காஸா மீது இஸ்ரேல் ராணுவம் பதிலடி நடவடிக்கையை தொடங்கியது.

ஐ.நா.வில் தீர்மானம்: இஸ்ரேல்-ஹமாஸ் இடையே 20 நாட்களுக்கும் மேலாக போர் நீடித்து வரும் நிலையில், உயிரிழப்பு எண்ணிக்கை 10,000-ஐ நெருங்கியுள்ளது. போரின் தீவிரத்தால், காஸா மக்கள் கடும் பாதிப்பை எதிர்கொண்டுள்ளனர்.

இந்தச் சூழலில், மனிதாபிமான அடிப்படையில் உடனடியாகப் போர் நிறுத்தத்துக்கு அழைப்பு விடுக்கும் தீர்மானம், ஐ.நா. பொதுச் சபையின் சிறப்பு அம்சம்

வாக்கெடுப்பில் இந்தியா பங்கேற்கவில்லை



காஸாவில் போர் நிறுத்தம் தொடர்பாக ஐ.நா. பொதுச் சபை கூட்டத்தில் நடத்தப்பட்ட வாக்கெடுப்பு.

வில் ஜோர்டான் சார்பில் கொண் டுவரப்பட்டது.

குடிமக்களின் பாதுகாப்பு, சட்டபூர்வ மற்றும் மனிதாபிமான உடனடி உறுதி செய் தல்' என்ற தலைப்பில் கொண் டுவரப்பட்ட இத்தீர்மானத்தில், 'காஸா மக்களுக்கு உடனடியாக மனிதாபிமான உதவிகள் கிடைப் பதையும், அங்கு ஐ.நா., செஞ்சி லுவை சங்கம் மற்றும் இதர மனி தாபிமான அமைப்புகளின் பாது காப்பான அணுகலையும் உறுதி செய்ய வேண்டும். காஸாவின் வடக்குப் பகுதியில் இருந்து தெற் குப் பகுதிக்கு மக்கள் இடம்பெ யர இஸ்ரேல் பிறப்பித்த உத்த ரவு திரும்பப் பெறப்பட வேண் டும், சட்டவிரோதமாகப் பிடித்து வைக்கப்பட்டுள்ள குடிமக்கள்

அனைவரும் எந்த நிபந்தனை யுமின்றி உடனடியாக விடுவிக்கப் பட வேண்டும். பதற்றத்தைத் தணிக்கும் வகையில், சம்பந்தப் பட்ட அனைத்துத் தரப்பினரும் அதிகபட்ச கட்டுப்பாட்டைக் கடைப்பிடிக்க வேண்டும்' என்று வலியுறுத்தப்பட்டுள்ளது.

120 நாடுகள் ஆதரவு: தீர்மானத்தின் மீது வெள்ளிக்கிழமை நடைபெற்ற வாக்கெடுப்பில் ஆதரவாக சீனா, பிரான்ஸ், ரஷியா உட்பட 120 நாடுகளும், எதிராக இஸ்ரேல், அமெரிக்கா, ஆஸ்திரியா உள்ளிட்ட 14 நாடுகளும் வாக்களித்தன.

இந்தியா, கனடா, ஜெர்மனி, ஜப்பான், உக்ரைன், பிரிட்டன் உள்ளிட்ட 45 நாடுகள் வாக்கெடுப்பைத் தவிர்த்தன. இத்தீர்மா

போர் நிறுத்த தீர்மானம்

ஆதரவு 120
எதிர்ப்பு 14

தவிர்ப்பு 45

னத்தில் ஹமாஸ் ஆயுதக் குழு குறித்து எதுவும் குறிப்பிடப்படவில்லை.

முன்னதாக, அமெரிக்காவின் ஆதரவுடன் கனடா சார்பில் ஒரு திருத்தம் முன்மொழியப் பட்டது. அதில், 'இஸ்ரேல் மீது கடந்த 7-ஆம் தேதி ஹமாஸ் நடத்திய பயங்கரவாதத் தாக்குதல்களையும், பிணைக்கைதிகள் பிடித்துச் செல்லப்பட்டதையும் உறுதியாகக் கண்டிக்க வேண்டும்; சர்வதேச சட்டங்களுக்கு இணங்க பிணைக்கைதிகளின் பாதுகாப்பு, நலன் உறுதி செய்யப்பட வேண்டும்' என்று தெரிவிக்கப்பட்டது.

தீர்மானத்தில் இத்திருத்தத்தைச் சேர்ப்பது குறித்து வாக்கெடுப்பு நடத்தப்பட்டது. இதில் இந்தியா உள்ளிட்ட 88 நாடுகள் திருத்தத்துக்கு ஆதரவாக வாக்களித்த நிலையில், 23 நாடுகள் வாக்கெடுப்பைப் புறக்கணித்தன. மூன்றில் இரு பங்கு பெரும்பான்மை கிடைக்காததால், கனடா முன் மொழிந்த தீர்மானம் ஏற்கப்படவில்லை.

'காஸாவில் அதிகரிக்கும் துயரம்'



'உணவு, மருந்துகள் போன்ற அத்தியாவசியப் பொருள்களின் விநியோகம் இல்லாததால், காஸா மக்களின் துயரம் நிமிஷத்துக்கு நிமிஷம் அதிகரித்து வருகிறது' என்று ஐ.நா. பொதுச் செயலர் அன்டோனியா குட்டெரெஸ் ஆழ்ந்த கவலை தெரிவித்துள்ளார்.

இத்தொடர்பாக அவர் கூறுகையில், 'காஸாவில் போர் தொடங்குவதற்கு முன்பு நானொன்றுக்கு 500 லாரிகள் வரை சென்றுவந்த நிலையில், தற்போது சராசரியாக 12 லாரிகளே செல்கின்றன. இதனால், உணவு, எரிபொருள், மருந்துகள் உள்ளிட்ட பொருள்களுக்கு பெருமளவில் தேவை நிலவுகிறது. உயிர்காக்கும் மனிதாபிமான உதவிகள் அனைத்து மக்களையும் சென்றடைய அனுமதிக்கப்பட வேண்டும். இல்லையெனில், இதுவரை இல்லாத பெருந்துயரை மக்கள் எதிர்கொள்ளும் நிலை ஏற்படும்' என்றார்.

பயங்கரவாதம் மிகக் கொடியது: இந்தியா



தீர்மானத்தின்மீது பேசிய ஐ.நா. வுக்கான இந்திய தூதரகத்தின் துணை நிரந்தர பிரதிநிதி யோஜ்னா பட்டேல், 'பயங்கரவாதம் மிகக் கொடியது: அதற்கு எல்லையோ, நாடோ, இனமோ கிடையாது. பயங்கரவாதச் செயல்கள் நியாயப்படுத்தப்படுவதை உலகம் ஏற்கக் கூடாது' என்று குறிப்பிட்டார்.

அவர் மேலும் கூறுகையில், 'இஸ்ரேல் மீது கடந்த 7-ஆம் தேதி நடத்தப்பட்ட பயங்கரவாதத் தாக்குதல்கள் பெரும் அதிர்ச்சியளிக்கிறது; அந்தத் தாக்குதல்கள் கடுமையான கண்டனத்துக்குரியவை.

முன்னாடுகள் மற்றும் பிரச்சனைகளுக்கு பேச்சுவார்த்தை மூலம் தீர்வு காணப்பட வேண்டிய இந்த உலகில், வன்முறையைக் கையிலெடுப்பது சரியல்ல; அரசியல் நோக்கங்களை எட்டுவதற்காக வன்முறையை நாடுவது எந்தவொரு நிரந்தரத் தீர்வையும் தராது.

தற்போதைய போரில், குடிமக்கள் உயிரிழப்புதோடு, பாதுகாப்புச் சூழல் மோசமடைந்து வருவது குறித்து இந்தியா ஆழ்ந்த கவலையுடன் உள்ளது. காஸா மக்களுக்கான உதவிகள் மற்றும் பதற்றத்தைத் தணிப்பதற்கான சர்வதேச சமூகத்தின் முயற்சிகளை இந்தியா வரவேற்கிறது. பாலஸ்தீன மக்களுக்காக மருந்துகள், உபகரணங்கள் உட்பட 38 டன் பொருள்களை இந்தியா அனுப்பியுள்ளது.

இஸ்ரேல்-பாலஸ்தீன பிரச்சனைக்கு பேச்சுவார்த்தை மூலம் தீர்வு காண்பதை இந்தியா எப்போதும் ஆதரித்து வருகிறது. அதுவே, இறையாண்மையுள்ள, கந்திரமான மற்றும் சாத்தியமான பாலஸ்தீனம் உருவாக வழிவகுக்கும். எனவே, நேரடி அமைதிப் பேச்சுவார்த்தையைத் தொடங்குவதற்கான சூழலை உருவாக்க சம்பந்தப்பட்ட தரப்புகள் பணியாற்ற வேண்டும் என்றார் அவர்.

டெல்டா மாவட்டங்களை வறட்சி மாவட்டங்களாக அறிவிக்க வேண்டும்

அன்புமணி ராமதாஸ்

சென்னை, அக். 28:
காவிரி பாசன மாவட்
டங்களை வறட்சி
பாதித்த மாவட்டங்க
ளாக தமிழக அரசு அறி
விக்க வேண்டும் என்று
பாமக தலைவர் அன்பு
மணி ராமதாஸ் வலியு
றுத்தியுள்ளார்.

இது தொடர்பாக அவர்
சனிக்கிழமை வெளியிட்ட
அறிக்கை:

தமிழகத்தில் குறுவை பரு
வத்தில் 2 லட்சம் ஏக்கர் பரப்
பளவில் பயிர்கள் கருகியும்,
ஒன்றரை லட்சம் ஏக்கர் பரப்
பளவில் விளைச்சல் குறைந்
தும் விவசாயிகளுக்கு கடுமை
யான பாதிப்புகள் ஏற்பட்
டுள்ள நிலையில், தண்ணீர் பற்
றாக்குறை காரணமாக சம்பா,
தாளடி பருவ சாகுபடிகளையும்
மேற்கொள்ள முடியாத நிலை
ஏற்பட்டிருக்கிறது.

குறுவை சாகுபடி தண்ணீர்
இல்லாமல் தோல்வியடைந்து
விட்டதால், செய்த முதலீட்
டையெல்லாம் இழந்து கட
னாளி ஆகிவிட்ட விவசாயி



கள், மீண்டும் ஒரு முறை
இழப்பை சந்திக்க தயா
ராக இல்லை என்பதால்,
சம்பா மற்றும் குறுவை
சாகுபடியைத் தொடங்
கவில்லை.

காவிரி பாசன மாவட்
டங்கள் எதிர்கொள்
ளும் அவல நிலைக்கு கர்

நாடகத்திடமிருந்து உரிய தண்
ணீரை பெறாதது தான் கார
ணமாகும். அதனால், காவிரி
பாசனமாவட்டங்களை வறட்சி
பாதித்த மாவட்டங்களாக அறி
விக்க வேண்டும். விவசாயிக
ளுக்கு ஏற்பட்ட இழப்பை ஈடு
கட்ட ஏக்கருக்கு ரூ. 25,000 வீதம்
இழப்பீடு வழங்க வேண்டும்.

அதேபோல், நிலமற்ற
வேளாண் தொழிலாளர்க
ளுக்கு ஒருமுறை உதவியாக
ரூ. 25,000 இழப்பீடு வழங்குவ
துடன், ஊரக வேலை உறுதித்
திட்டத்தின் கீழ் வேலை வழங்
கப்படும் நாள்களின் எண்ணிக்
கையை 150-ஆக அதிகரிக்க
வும் தமிழக அரசு நடவடிக்கை
எடுக்க வேண்டும் என்று அவர்
கூறியுள்ளார்.